

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ருதி₃ ||

குலசேகரப்பெருமாள் அருளிச்செய்த

|| மெய்யில்வாழ்க்கையை ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகள்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iittam font.

ஸ்ரீ:
ஸ்ரீமதே ராமாநுஜாய நம:

॥ மெய்யில்வாழ்க்கையை ॥

அழகிய மணவாளன்பால்
மயல் விஞ்சிய நிலையில் எழுந்த மாற்றம்

‡மெய்யில் வாழ்க்கையை* மெய் எனக் கொள்ளும்* இவ்
வையம் தன்னொடும்* கூடுவதில்லை யான்*
ஐயனே* அரங்கா! என்றழைக்கின்றேன்*
மையல் கொண்டொழிந்தேன்* எந்தன் மாலுக்கே (1)

நூலினேர் இடையார்* திறத்தே நிற்கும்*
ஞாலம் தன்னொடும்* கூடுவதில்லை யான்*
ஆலியா அழையா* அரங்கா! என்று*
மால் எழுந்தொழிந்தேன்* எந்தன் மாலுக்கே (2)

மாரனார்* வரி வெம் சிலைக்காட் செய்யும்*
பாரினாரொடும்* கூடுவதில்லை யான்*
ஆர மார்வன்* அரங்கன் அனந்தன்* நல்
நாரணன்* நரகாந்தகன் பித்தனே (3)

உண்டியே உடையே* உகந்தோடும்* இம்
மண்டலத்தொடும்* கூடுவதில்லை யான்*
அண்டவாணன்* அரங்கன் வன் பேய் முலை*
உண்ட வாயன் தன்* உன்மத்தன் காண்மினே (4)

தீதில் நன்னெறி நிற்க* அல்லாது செய்*
நீதி யாரொடும்* கூடுவதில்லை யான்*
ஆதி ஆயன்* அரங்கன் அந் தாமரைப்*
பேதை மா மணவாளன்* தன் பித்தனே (5)

எம் பரத்தர்* அல்லாரொடும் கூடலன்*
உம்பர் வாழ்வை* ஒன்றாகக் கருதிலன்*

தம்பிரான் அமரர்க்கு* அரங்க நகர்*
எம்பிரானுக்கு* எழுமையும் பித்தனே (6)

எத்திறத்திலும்* யாரொடும் கூடும்* அச்-
சித்தந் தன்னைத்* தவிர்த்தனன் செங்கண் மால்*
அத்தனே!* அரங்கா! என்றழைக்கின்றேன்*
பித்தனாய் ஒழிந்தேன்* எம்பிரானுக்கே (7)

பேயரே* எனக்கு யாவரும்* யானும் ஓர்
பேயனே* எவர்க்கும் இது பேசி என்*
ஆயனே!* அரங்கா! என்றழைக்கின்றேன்*
பேயனாய் ஒழிந்தேன்* எம்பிரானுக்கே (8)

‡அங்கை ஆழி* அரங்கன் அடியிணை*
தங்கு சிந்தைத்* தனிப் பெரும் பித்தனாய்க்*
கொங்கர் கோன்* குலசேகரன் சொன்ன சொல்*
இங்கு வல்லவர்க்கு* ஏதம் ஒன்றில்லையே (9)

॥ குலசேகரப்பெருமாள் திருவடிகளே சரணம் ॥